

نماز باجماعت کی اہمیت و فضیلت

از: سماحة الاستاذ، فضيلة الشيخ علامه عبدالعزيز بن عبدالله بن باز

مفتی الملکة العربية السعودية ورئيس دارالافتاء، الرياض

تمام مسلمانوں کے نام پیغام میں آپ فرماتے ہیں کہ:-

اللہ تعالیٰ تمام مسلمانوں کو اپنی رضا کے کام کرنے کی توفیق عطا فرمائے، خوف خدا اور راہ تقویٰ پر چلنے والوں میں، محبے اور تمام مسلمانوں کو شامل فرمائے۔ آمین

امرواقع یہ ہے کہ مسلمانوں کی ایک بڑی اکثریت، محض سستی اور کوتاہی کی وجہ سے نماز باجماعت کا اہتمام نہیں کرتی۔ یہ کھلم کھلا گناہ کبیرہ ہے اور اس میں بھی قطعاً کوئی شک نہیں کہ یہ بہت بڑی برائی ہے، لہذا اس کا انجام بھی بہت خطرناک ہے۔ اس لئے تمام اہل علم کی ذمہ داری ہے کہ لوگوں کو اس مسئلہ کی طرف متوجہ کریں اور اس صورت حال کے خوفناک انجام سے لوگوں کو ڈرائیں، اسلئے کہ نماز باجماعت چھوڑنا بہت بڑا گناہ ہے۔ اتنے اہم مسئلے پر خاموشی نہیں اختیار نہیں کی جاسکتی۔ اور یہ بھی واضح ہے کہ اتنے اہم حکم شریعت پر کسی مسلمان کو سستی نہیں کرنی چاہئے۔ خود اللہ تعالیٰ نے قرآن حکیم میں نماز باجماعت کا حکم دیا ہے۔ حضور اکرمؐ نے اس حکم کی مزید وضاحت اور تفسیر بیان کی ہے۔ اللہ تعالیٰ نے کثرت سے نماز کا تذکرہ قرآن حکیم میں فرمایا ہے۔ اس کے فضائل بیان کئے، اسے باجماعت اور پابندی سے ادا کرنے کا حکم دیا ہے اور یہ بھی بتایا ہے کہ اس معاملے میں سستی اور کوتاہی کا مظاہرہ کرنا منافقین کی نشانی ہے۔ اللہ تعالیٰ نے فرمایا ہ

﴿حفظوا على الصلوات والصلوة الوسطى وقوموا لله قنتين﴾ (البقرہ ۲۳۸)

تمام نمازیں پابندی سے ادا کرو اور بالخصوص درمیانی نماز (عصر کی نماز) اور تابع فرمان بن کر اللہ کے سامنے کھڑے ہو جاؤ۔ جو مسلمان اپنے بھائیوں کے ساتھ مل کر نماز ادا نہیں کرتا آخر اس کے بارے میں کس طرح معلوم ہو سکے گا کہ واقعی وہ نماز کا پابند ہے اور نماز کو وہ قابل تعظیم کام سمجھتا ہے۔ باجماعت نماز ادا کرنا فرض ہے۔ اس سلسلے میں اللہ تعالیٰ کا فرمان ہے ہ:

﴿واقموا الصلوة واتوا الزکوة وارکعوا مع الراکعین﴾ (البقرہ ۲۳۸)

اور نماز قائم کرو اور زکوٰۃ ادا کرو اور رکوع کرنے والوں کے ساتھ رکوع کرو۔ یہ آیت مبارکہ نماز باجماعت ادا کرنے کے لئے نص صریح یعنی واضح حکم کا درجہ رکھتی ہے۔ اگر محض نماز ادا کر لینا ہی کافی ہوتا تو آیت مبارکہ کے آخر میں (وارکعوا مع الراکعین) رکوع کرنے والوں کے ساتھ مل کر رکوع (کرد) کی قطعاً ضرورت نہ تھی، کیونکہ نماز پڑھنے کا حکم تو آیت کے ابتدائی حصے میں آ ہی چکا تھا۔ دوسری جگہ اللہ تعالیٰ نے فرمایا:-

(و اذا كنت فيهم فاقم لهم الصلوة فلتقم طائفة منهم معك ولياخذوا اسلحتهم، فاذا سجدوا فاليكونو نومن ورائكم ولتات طائفة اخرى لم يصلوا فليصلوا معك ولياخذوا حذرهم واسلحتهم)

الخ النساء ۱۰۲

(دوران جنگ نماز باجماعت کا طریقہ بیان کرتے ہوئے فرمایا) جب آپ خود مسلمانوں کے درمیان موجود ہوں اور باجماعت نماز ادا کر رہے ہوں تو (اس کا طریقہ یہ ہے کہ) ان میں سے ایک گروہ آپ کے ساتھ نماز میں شریک ہو جائے اور وہ اپنے ہتھیار اپنے ساتھ رکھیں۔ جب وہ ایک رکعت پوری کر لیں تو وہ لوگ پیچھے ہٹ جائیں اور دوسرا گروہ جس نے ابھی نماز نہیں پڑھی ہے آکر آپ کے ساتھ نماز پڑھے، وہ بھی چونکہ زمین اور اپنے ہتھیار سنبھال کر رکھیں۔ معلوم ہوا کہ اللہ تعالیٰ نے حالت جنگ بلکہ دوران جنگ میں بھی نماز باجماعت ادا کرنے کا حکم دیا ہے، تو حالت امن و سکون میں کیا حکم ہونا چاہئے؟ نماز باجماعت کی اگر کسی کو معافی مل سکتی تھی تو دشمن کے سامنے صف آراء ان لوگوں کو مل سکتی تھی جنہیں دشمن کے حملے کا ہر وقت خطرہ لگا رہتا ہے۔ جب ایسے پر خطر حالات میں گھرے ہوئے لوگوں کو نماز باجماعت چھوڑنے کی اجازت نہیں ملی تو معلوم ہوا کہ نماز باجماعت ادا کرنا سب سے اہم فرض ہے جو کسی بھی مشکل اور صورت حال میں نہیں چھوڑا جاسکتا۔

آنحضرت صلی اللہ علیہ وآلہ وسلم نے ارشاد فرمایا۔

”القد هممت ان امر بالصلوة فتقام ثم امرت جلا ان یصلی بالناس ثم انطلق برجال معہم خرم من حطب الی قوم لایشہدون الصلاہ فاخرق علیہم بیوتہم“ (بخاری و مسلم)

ترجمہ: میں نے پختہ ارادہ کر لیا تھا کہ نماز کا حکم دوں، جب اذان ہو جائے تو کسی کو حکم دوں کہ وہ لوگوں کو نماز پڑھائے پھر ایسے لوگوں کی طرف جاؤں جو (نماز باجماعت) میں شریک نہیں ہوتے اور میرے ہمراہ ایسے ساتھی ہوں جن کے پاس لکڑیوں کا گٹھا ہو اور میں جماعت میں نہ پہنچنے والوں کے گھروں کو ان کے سمیت جلا دوں۔

حضرت عبداللہ بن مسعود رضی اللہ تعالیٰ عنہ دور صحابہ میں نماز باجماعت کی اہمیت بیان کرتے ہوئے کہتے ہیں۔

”القد رايتنا وما يخلف عن الصلاہ الامنافق قد علم نفاقه او مريض، ان كان المريض لينس ليست يمستی بين رحلين حتى ياتي الصلاہ، وقال ان رسول الله علمنا سنن الهدى، وان سنن الهدى الصلاہ في المسجد اندى بودن فيه، (صحیح مسلم)

میں نے اپنے ساتھیوں کو دیکھا ہے، کوئی سچی نماز سے پیچھے نہیں رہتا تھا سوائے اس منافق کے جس کا نفاق سب کو معلوم ہو یا بیمار کے حتیٰ کہ مریض بھی دو آدمیوں کے درمیان چل کر نماز تک پہنچتا تھا۔

حضرت عبداللہ عنہ نے مزید فرمایا۔

رسول اللہ نے ہمیں ہدایت کے تمام راستے سکھلا دیے تھے، جس مسجد میں اذان ہوتی ہو وہاں نماز ادا کرنا ہدایت کا طریقہ ہے۔

حضرت عبداللہ بن مسعود رضی اللہ تعالیٰ عنہ نے اسی بات کو مزید تفصیل سے بیان کرتے ہوئے فرمایا۔

جس آدمی کو اس بات کی خوشی ہو کہ کل قیامت کے روز اس کی ملاقات اللہ تعالیٰ سے حالت ایمان کے ساتھ ہو وہ ان نمازوں کی پابندی کرے جہاں بھی اذان ہو جائے۔ اللہ تعالیٰ نے تمہارے نبیؐ کے لیے ہدایت کے طریقے مقرر فرمادیے ہیں نماز باجماعت ادا کرنا ہدایت کے طریقے کا حصہ ہے۔ اگر تم گھروں میں نماز ادا کرو جس طرح پیچھے رہنے والا اپنے گھر میں نماز ادا کرتا ہے تو ہم اپنے نبیؐ کے طریقے کو چھوڑ بیٹھیں گے اور اگر تم نے اپنے نبیؐ کے طریقے کو چھوڑ دیا تو ضرور گمراہ ہو جاؤ گے۔ اور جو کوئی آدمی اچھے طریقے سے طہارت کا اہتمام کرے (استنجا کرے اور وضو کرے) پھر کسی مسجد کا رخ کرے اللہ تعالیٰ اس کے لیے ایک ایک قدم کے بدلے میں نیکی لکھ دیتے ہیں اور ایک ایک قدم کے بدلے گناہ معاف فرما دیتے ہیں۔ میں نے اپنے ساتھیوں کو دیکھا ہے کہ نماز باجماعت سے کوئی پیچھے نہیں رہتا تھا، ہاں البرۃ معروف و مشہور منافق ضرور نماز سے پیچھے رہ جاتا تھا حتیٰ کہ بیمار یا بوڑھے آدمی کا حال یہ ہوتا تھا کہ اسے دو آدمیوں کے زور سے لڑائی جانا اور صف میں لاکھڑا کیا جاتا۔

حضرت ابو ہریرہ رضی اللہ تعالیٰ عنہ بیان کرتے ہیں کہ۔

(ان رجلا عمی قال یارسول اللہ! انه لیس لی قائد یلازمی الی لمسجد، فهل لی رخصة ان اصلی فی بیتی، فقال له النبی صلی اللہ علیہ وسلم هل تسمع النداء بالصلاة، قال نعم، قال فاجبہ) (صحیح مسلم)

ایک نابینا آدمی نے آپؐ سے دریافت کیا کہ میری رہنمائی کرنے والا کوئی نہیں ہے جو مجھے مسجد تک لے آیا کرے، کیا مجھے گھر میں نماز ادا کرنے کی اجازت ہے؟ تو آپؐ نے فرمایا کہ کیا تجھے اذان سنائی دیتی ہے؟ اس نے کہا ہاں تو آپؐ نے اسے حکم دیا۔ تب نماز پر ضرور پہنچا کرو۔

ایک موقع پر آپ صلی اللہ علیہ وآلہ وسلم نے فرمایا:

(من سمع النداء فلم یات فلا صلاہ له الا من عذر) (البداء، المستدرک للحاکم)

جس آدمی نے اذان سنی اس کے باوجود نماز تک نہیں پہنچا اس کی نماز قابل قبول نہیں مگر یہ کہ اس کے پاس عذر ہو۔ حضرت عبداللہ بن عباس رضی اللہ تعالیٰ عنہما سے دریافت کیا گیا کہ عذر سے کیا مراد ہے؟ تو آپؐ نے فرمایا۔

جان یا مال کا خطرہ یا بیماری۔

باجماعت نماز کی فضیلت بہت ساری احادیث سے ثابت ہے اور بالخصوص مسجد میں جا کر باجماعت نماز ادا کرنا۔ اور پھر مسجدیں تو بنائی ہی اس لیے جاتی ہیں کہ وہاں کثرت سے اللہ کا ذکر ہو اور اللہ کے نام کی بڑائی بیان ہو۔ چنانچہ ہر مسلمان پر فرض ہے کہ باجماعت نماز کا اہتمام کرے اور کوشش کرے کہ نماز تک پہنچے۔ اپنی اولاد کو اپنے قریبی رشتہ داروں کو، اپنے پڑوسیوں کو اور تمام مسلمان بھائیوں کو اس ضمن میں بار بار تاکید کرتا رہے۔

اللہ تعالیٰ اور اس کے رسولؐ کی نافرمانی سے بھی اسی شکل میں بچا جاسکتا ہے۔ مسلمان منافقوں کی مشابہت سے اسی طرح دور ہو سکتا ہے

اللہ تعالیٰ نے منافقوں کی جن بڑی اور قابل نفرت کا ذکر کیا ہے ان میں سے ایک عادت نماز کے بارے میں سستی کا مظاہرہ ہے۔ اللہ تعالیٰ کا فرمان ہے۔

ان المنافقين يخادعون الله وهو خادعهم ، اذا قاموا الى الصلوة قاموا كسالى يراءون الناس ولا يذكرون الله الا قليلا ۝ مذبذبين بين ذلك ، لا الى هؤلاء ولا الى هؤلاء ومن يضلل الله فلن تجد له سبيلا (النساء - ۱۳۳)

یہ منافق اللہ کے ساتھ دھوکہ کر رہے ہیں حالانکہ اللہ تعالیٰ نے ہی انہیں دھوکے میں ڈال رکھا ہے، جب یہ نماز کے لئے اٹھتے ہیں تو کسمساتے ہوئے محض لوگوں کو دکھانے کی خاطر اٹھتے ہیں اور اللہ کو کم ہی یاد کرتے ہیں۔ کفر و ایمان کے درمیان ڈانواں ڈول ہیں، نہ پورے اس طرف ہیں نہ پورے اس طرف، جسے اللہ نے بھٹکا دیا ہو، اس کے لئے تم کوئی راستہ نہیں پاسکتے۔ باجماعت نماز چھوڑ دینا، مستقل ترک نماز کے اسباب میں سے بڑا سبب ہے۔ اور یہ مسئلہ بھی بڑا واضح ہے کہ سرے سے نماز نہ پڑھنا نہ صرف گمراہی ہے بلکہ کفر عظیم ہے اور انسان دائرہ اسلام سے خارج ہو جاتا ہے۔ نبی اکرم صلی اللہ علیہ وآلہ وسلم کا فرمان ہے۔

(تعدد تنفیصاویہم الصلاة، فمن تركها فقد كفر) (مسند احمد، ترمذی، نسائی)

جمارے اور ۵۵ دونوں کے درمیان اصل فرق نماز کا ہے، پس جس نے نماز چھوڑی اس نے کفر کیا۔ نماز کی اہمیت کے بیان، اسے بالالتزام ادا کرنے، اللہ کے حکم کے مطابق اسے قائم کرنے، نیز ترک نماز کے سلسلے میں متعدد آیات کریمہ اور احادیث شریفہ آئی ہیں اور یہ سب اہل علم کے ہاں معلوم و معروف ہیں۔ چنانچہ ہر مسلمان کی ذمہ داری ہے کہ نماز کو بروقت ادا کرے، جس طرح اللہ تعالیٰ نے حکم دیا ہے نماز کو باجماعت اور مسجد میں جا کر اپنے بھائیوں کے ساتھ ادا کرے۔ اللہ اور اس کے رسول کی اطاعت کا یہی ایک طریقہ ہے اور اسی طرح اللہ تعالیٰ کے غضب اور اس کی درد ناک سزا سے بچا جاسکتا ہے۔

جب صحیح بات سامنے آجائے اور دلائل سے بھی واضح ہو جائے تو فلاں یا فلاں کے قول کی آرا لے کر حق سے منہ نہیں موڑنا چاہیے، اس کے لئے اللہ تعالیٰ کا فرمان ہے۔

(فان تنازعتم فی شئی فیہ فر دوه الى الله والرسول ان كنتم تؤمنون بالله والیوم الآخر ، ذلك خیر واحسن تأویلا) (النساء ۵۹)

پھر اگر تمہارے درمیان کسی معاملے میں نزاع پیدا ہو جائے تو اسے اللہ اور اس کے رسول کی طرف پھیر دو، اگر تم واقعی اللہ اور روز آخر پر ایمان رکھتے ہو۔ یہی ایک صحیح طریقہ کار ہے اور انجام کے اعتبار سے بھی بہتر ہے۔

دوسری جگہ اللہ تعالیٰ کا فرمان ہے۔

(فلیحذر الذین یخالفون عن امره ان تصیہم فنتہ او یصیہم عذاب الیم) رسول کے حکم کی خلاف ورزی کرنے والوں کو ڈرنا چاہیے کہ وہ کسی فتنے میں گرفتار نہ ہو جائیں یا ان پر درد ناک

عذاب نہ آجائے۔

جس انسان کے پاس معمولی سوچ بوجھ اور بصیرت ہو اسے بھی معلوم ہے کہ نماز یا جماعت میں کس قدر فائدے ہیں اور کس قدر بھلائیاں اس میں پوشیدہ ہیں۔ ان میں سے اہم ترین فائدے درج ذیل ہیں۔

۱۔ باہمی تعارف حاصل کرنا

۲۔ نیکی اور تقویٰ کے معاملے میں ایک دوسرے سے تعاون کرنا۔

۳۔ اچھی باتوں کی تلقین اور اس راہ کی مشکلات پر صبر کی نصیحت کرنا۔

۴۔ نیکی میں پیچھے رہنے والوں کو حوصلہ دینا۔

۵۔ نادان اور ناواقف لوگوں کو مسائل دین کی تعلیم دینا۔

۶۔ منافقوں کو غصہ دلانا اور ان کے راستے سے دور رہنا۔

۷۔ بندگان خدا کے درمیان شعائر اللہ کا چرچا کرنا۔

۸۔ قول و عمل کے ذریعے اللہ کے احکام کی دعوت دینا۔

اس کے علاوہ متعدد دوسرے فائدے ہیں۔

اللہ تعالیٰ مجھے اور آپ سب کو ہر اس کام کی توفیق بخئے جس میں اس کی رضا شامل ہو اور جو ہماری دنیا و آخرت کی اصلاح کا ذریعہ ہو۔ اللہ تعالیٰ ہم سب کو نفس کی شرارت اور برے اعمال کی نحوست سے محفوظ فرمائے۔ آمین۔ کافروں اور منافقوں کی مشابہت سے بھی دور رکھے۔ آمین۔ اللہ بہت مہربان اور کریم ہے۔

ترجمہ۔ ابو عبدالرحمان شیر بن نور۔ الریاض۔ المرسل۔ خادم حسین پرویسی، جدہ۔

قارئین کرام کی خدمت میں التماس

مجھے مکہ مکرمہ سے آئے ہوئے چھ ماہ ہو رہے ہیں اسی وقت سے مختلف امراض میں مبتلا صاحب فراش ہوں۔ میری

روحانی اور جسمانی مکمل صحت کے لیے دعا فرما کر اللہ تعالیٰ سے اجر پائیں۔

کمترین عبدالرحمن عاجز مالیر کوٹلوی فیصل آباد